



ព្រះរាជាណាចក្រកម្ពុជា

រាជរដ្ឋាភិបាលកម្ពុជា

ជាតិ សាសនា ព្រះមហាក្សត្រ

លេខ: ១៣៤ អនក្រ.បក



អនុក្រឹត្យ

ស្តីពី

**ការបំបែកនាយកដ្ឋាន និងធម្មនុញ្ញការិយាល័យនៅក្នុងនាយកដ្ឋានជំនាញ ចំណុះ
អគ្គនាយកដ្ឋានរដ្ឋបាលការពារ និងអភិរក្សធម្មជាតិ បំពេញបន្ថែមលើ អនុក្រឹត្យ
លេខ ៣៧ អនក្រ.បក ចុះថ្ងៃទី ២៤ ខែមេសា ឆ្នាំ២០០៨**

រាជរដ្ឋាភិបាលកម្ពុជា

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩០៨/១០៥៥ ចុះថ្ងៃទី ២៥ ខែ កញ្ញា ឆ្នាំ២០០៨ ស្តីពីការតែងតាំងរាជរដ្ឋាភិបាល នៃព្រះរាជាណាចក្រកម្ពុជា
- បានឃើញព្រះរាជក្រមលេខ ០២/នស/៩៤ ចុះថ្ងៃទី ២០ ខែកក្កដា ឆ្នាំ១៩៩៤ ដែលប្រកាសឱ្យប្រើច្បាប់ ស្តីពីការរៀបចំ និងការប្រព្រឹត្តនៃគណៈរដ្ឋមន្ត្រី
- បានឃើញព្រះរាជក្រមលេខ នស/រកម/០១៩៦/២១ ចុះថ្ងៃទី២៤ ខែមករា ឆ្នាំ១៩៩៦ ដែលប្រកាសឱ្យប្រើច្បាប់ស្តីពីការបង្កើតក្រសួងបរិស្ថាន
- បានឃើញព្រះរាជក្រមលេខ នស/រកម/១២៩៦/៣៦ ចុះថ្ងៃទី ២៤ ខែ ធ្នូ ឆ្នាំ២០០៦ ដែលប្រកាសឱ្យប្រើច្បាប់ ស្តីពីកិច្ចការពារបរិស្ថានការគ្រប់គ្រងធនធានធម្មជាតិ
- បានឃើញព្រះរាជក្រមលេខ នស/រកម/០២០៨/០០៧ ចុះថ្ងៃទី ១៥ ខែ កុម្ភៈ ឆ្នាំ២០០៨ ដែលប្រកាសឱ្យប្រើច្បាប់ ស្តីពីតំបន់ការពារធម្មជាតិ
- បានឃើញព្រះរាជក្រឹត្យ ចុះថ្ងៃទី ០១ ខែ វិច្ឆិកា ឆ្នាំ១៩៩៣ ស្តីពីការបង្កើត និងការកំណត់តំបន់ការពារធម្មជាតិ
- បានឃើញអនុក្រឹត្យលេខ ២០ អនក្រ.បក ចុះថ្ងៃទី ៣០ ខែ មេសា ឆ្នាំ១៩៩៦ ស្តីពីការរៀបចំ និងការប្រព្រឹត្តទៅរបស់ក្រសួង និងលេខាធិការដ្ឋាន
- បានឃើញអនុក្រឹត្យលេខ ៣៧ អនក្រ.បក ចុះថ្ងៃទី ២៤ ខែ មេសា ឆ្នាំ២០០៨ ស្តីពីការតម្លើងនាយកដ្ឋានការពារ និងអភិរក្សធម្មជាតិ ៤ អគ្គនាយកដ្ឋានរដ្ឋបាលការពារ និងអភិរក្សធម្មជាតិ
- តាមសំណើរបស់រដ្ឋមន្ត្រីក្រសួងបរិស្ថាន

ស ៩ ប ៦

មាត្រា ១: -

ក- ត្រូវបានបំបែក នាយកដ្ឋានឧទ្យានជាតិ និង ដែនជម្រកសត្វព្រៃ ជា ០២នាយកដ្ឋាន គឺ :

១- នាយកដ្ឋាន ឧទ្យានជាតិ

២- នាយកដ្ឋាន ដែនជម្រកសត្វព្រៃ

ខ- ត្រូវបានកម្លើងការិយាល័យប្រែប្រួលអាកាសធាតុ ជា :

- នាយកដ្ឋាន ប្រែប្រួលអាកាសធាតុ

នាយកដ្ឋានជំនាញទាំងបី (០៣) ខាងលើនេះ ចំណុះឱ្យអគ្គនាយកដ្ឋានរដ្ឋបាលការពារ និងអភិរក្សធម្មជាតិ របស់ក្រសួងបរិស្ថាន បំពេញបន្ថែមលើអនុក្រឹត្យលេខ ៣៧ អនក្រ.បក ចុះថ្ងៃទី ២៤ ខែ មេសា ឆ្នាំ២០០៨ ស្តីពីការកម្លើងនាយកដ្ឋានការពារ និងអភិរក្សធម្មជាតិ ទៅជា អគ្គនាយកដ្ឋានរដ្ឋបាលការពារ និងអភិរក្សធម្មជាតិ ។

មាត្រា ២: -

នាយកដ្ឋាន ឧទ្យានជាតិ មានភារកិច្ច :

- រៀបចំយុទ្ធសាស្ត្រ ផែនការសកម្មភាព និងគោលការណ៍ណែនាំបច្ចេកទេស សម្រាប់គ្រប់គ្រងតំបន់ឧទ្យានជាតិ តំបន់ការពារទេសភាព តំបន់ប្រើប្រាស់ច្រើនយ៉ាងដងពែង និងតំបន់ប្រើប្រាស់ច្រើនយ៉ាងសំឡូត និងតំបន់រុក្ខឧទ្យានជាតិ
- រៀបចំការកំណត់ព្រំប្រទល់ ធ្វើផែនទីតំបន់ការពារធម្មជាតិខាងលើ ព្រមទាំងធ្វើការកំណត់តំបន់គ្រប់គ្រងនៅតាមតំបន់ការពារធម្មជាតិនីមួយៗ ដោយសហការជាមួយស្ថាប័នពាក់ព័ន្ធ និងអាជ្ញាធរដែនដី ឬ អង្គការជាតិ-អន្តរជាតិ
- សិក្សា ស្រាវជ្រាវ និងរៀបចំទិន្នន័យប្រភេទសត្វ រុក្ខជាតិ ប្រភេទដែលកម្រ និងប្រភេទពិសេសនៅក្នុងតំបន់ឧទ្យានជាតិ តំបន់ការពារទេសភាព តំបន់ប្រើប្រាស់ច្រើនយ៉ាងដងពែង និងតំបន់ប្រើប្រាស់ច្រើនយ៉ាងសំឡូត
- រៀបចំគម្រោងកម្មវិធីស្វែងរកជំនួយថវិកា និងបច្ចេកទេសពីបណ្តាប្រទេស ឬ អង្គការជាតិ អន្តរជាតិនានា ដើម្បីគាំទ្រដល់ការគ្រប់គ្រងតំបន់ការពារធម្មជាតិនីមួយៗខាងលើ បានប្រកបដោយនិរន្តរភាព
- ត្រួតពិនិត្យលិខិតអនុញ្ញាត និងឯកសារផ្សេងៗ ដែលបានកំណត់ដោយច្បាប់ ស្តីពីតំបន់ការពារធម្មជាតិ និងមានវិធានការទប់ស្កាត់ភ្លើងនេះព្រៃក្នុងតំបន់ការពារធម្មជាតិនីមួយៗខាងលើ
- ធ្វើការអប់រំ ផ្សព្វផ្សាយដល់សាធារណៈជនក្នុងការចូលរួមថែរក្សា ការពារធនធានធម្មជាតិក្នុងតំបន់ឧទ្យានជាតិ តំបន់ការពារទេសភាព តំបន់ប្រើប្រាស់ច្រើនយ៉ាងដងពែង តំបន់ប្រើប្រាស់ច្រើនយ៉ាងសំឡូត និងតំបន់រុក្ខឧទ្យានជាតិ និងផ្សព្វផ្សាយ ត្រួតពិនិត្យការអនុវត្តច្បាប់ អនុក្រឹត្យ បរិធានច្បាប់នានា និងគោលការណ៍ណែនាំបច្ចេកទេស ក្នុងការគ្រប់គ្រងតំបន់ការពារធម្មជាតិទាំងនេះ
- ចាត់វិធានការណ៍ដើម្បីស្រាវជ្រាវ ទប់ស្កាត់ និងបង្ក្រាបបទល្មើសលើធនធានធម្មជាតិ ក្នុងតំបន់ការពារធម្មជាតិខាងលើ និងកសាងសំណុំបែបបទបញ្ជូនទៅតុលាការ ក្នុងនីតិសម្បទាជាមន្ត្រីនគរបាលយុត្តិធម៌ ស្របតាមនីតិវិធីច្បាប់ ។

នាយកដ្ឋានឧទ្យានជាតិ ដឹកនាំដោយប្រធាននាយកដ្ឋាន ០១រូប និងអមដោយអនុប្រធាននាយកដ្ឋានជំនួយការតាមការចាំបាច់ ។

មាត្រា៣: -

នាយកដ្ឋាន ដែនជម្រកសត្វព្រៃ មានភារកិច្ច :

- រៀបចំយុទ្ធសាស្ត្រ ផែនការសកម្មភាព និងគោលការណ៍ណែនាំបច្ចេកទេស សម្រាប់គ្រប់គ្រងតំបន់ដែនជម្រកសត្វព្រៃ និងរៀបចំការកំណត់ព្រំប្រទល់ ធ្វើផែនទីតំបន់ដែនជម្រកសត្វព្រៃ ព្រមទាំងធ្វើការកំណត់តំបន់គ្រប់គ្រងនៅតាមតំបន់ ដែនជម្រកសត្វព្រៃនីមួយៗ ដោយសហការជាមួយស្ថាប័នពាក់ព័ន្ធ និងអាជ្ញាធរដែនដី ឬ អង្គការជាតិ-អន្តរជាតិ
- សិក្សា ស្រាវជ្រាវ និងរៀបចំទិន្នន័យប្រភេទសត្វ រុក្ខជាតិ ប្រភេទដែលកម្រ និងប្រភេទជិតផុតពូជនៅក្នុងតំបន់ដែន ជម្រកសត្វព្រៃ
- រៀបចំគម្រោងកម្មវិធីស្វែងរកជំនួយថវិកា និងបច្ចេកទេសពីបណ្តាប្រទេស ឬ អង្គការជាតិ អន្តរជាតិនានា ដើម្បីគាំទ្រ ដល់ការគ្រប់គ្រងតំបន់ដែនជម្រកសត្វព្រៃនីមួយៗបានប្រកបដោយនិរន្តរភាព
- ត្រួតពិនិត្យលិខិតអនុញ្ញាត និងឯកសារផ្សេងៗ ដែលបានកំណត់ដោយច្បាប់ ស្តីពីតំបន់ការពារធម្មជាតិ និងមានវិធាន ការទប់ស្កាត់ក្លើងឆេះព្រៃក្នុងតំបន់ដែនជម្រកសត្វព្រៃនីមួយៗ
- ធ្វើការអប់រំផ្សព្វផ្សាយដល់សាធារណៈជនក្នុងការចូលរួមថែរក្សា ការពារធនធានធម្មជាតិក្នុងតំបន់ដែនជម្រកសត្វព្រៃ នីមួយៗ និងផ្សព្វផ្សាយ ត្រួតពិនិត្យការអនុវត្តច្បាប់ អនុក្រឹត្យ បរិធានច្បាប់នានា និងគោលការណ៍ណែនាំបច្ចេកទេស ក្នុងការគ្រប់គ្រងតំបន់ដែនជម្រកសត្វព្រៃនីមួយៗ
- ធានាវិធានការណ៍ដើម្បីស្រាវជ្រាវ ទប់ស្កាត់ និងបង្ក្រាបបទល្មើសលើធនធានធម្មជាតិ ក្នុងតំបន់ដែនជម្រកសត្វព្រៃ នីមួយៗ និងកសាងសំណុំបែបបទបញ្ជូនទៅតុលាការក្នុងនីតិសម្បទាជាមន្ត្រីនគរបាលយុត្តិធម៌ ស្របតាមនីតិវិធីច្បាប់ ។

នាយកដ្ឋានដែនជម្រកសត្វព្រៃ ដឹកនាំដោយប្រធាននាយកដ្ឋាន ០១រូប និងអមដោយអនុប្រធាននាយកដ្ឋាន ជាជំនួយ ការតាមការចាំបាច់ ។

មាត្រា៤: -

នាយកដ្ឋាន ប្រែប្រួលអាកាសធាតុ មានភារកិច្ច :

- រៀបចំផែនការយុទ្ធសាស្ត្រជាតិ ផែនការសកម្មភាព និងគោលនយោបាយ បរិធានច្បាប់នានាពាក់ព័ន្ធនឹងការប្រែប្រួល អាកាសធាតុ ដោយសហការជាមួយស្ថាប័នពាក់ព័ន្ធ
- អនុវត្តអនុសញ្ញាគ្របខ័ណ្ឌសហប្រជាជាតិ ស្តីពីការប្រែប្រួលអាកាសធាតុ ពិធីសារ និងសេចក្តីសម្រេចនានា ដែលនៅ ក្រោមអនុសញ្ញានេះ
- រៀបចំរបាយការណ៍ជាតិ និងសារពើភ័ណ្ឌឧស្ម័នផ្ទះកញ្ចក់ នៃព្រះរាជាណាចក្រកម្ពុជា ក្រោមអនុសញ្ញាគ្របខ័ណ្ឌសហ ប្រជាជាតិ ស្តីពីការប្រែប្រួលអាកាសធាតុ
- សិក្សាវាយតម្លៃសក្តានុពលកាត់បន្ថយការបញ្ចេញឧស្ម័នផ្ទះកញ្ចក់ និងជម្រុញការអនុវត្តគម្រោងកាត់បន្ថយការ បញ្ចេញឧស្ម័នផ្ទះកញ្ចក់នៅព្រះរាជាណាចក្រកម្ពុជា ដោយប្រើប្រាស់បច្ចេកវិទ្យាសមស្រប

- សិក្សាវាយតម្លៃភាពងាយរងគ្រោះ និងបន្ទុកទៅនឹងការប្រែប្រួលអាកាសធាតុ ព្រមទាំងជម្រុញការអនុវត្តគម្រោង បន្ទុកនឹងការប្រែប្រួលអាកាសធាតុនៅព្រះរាជាណាចក្រកម្ពុជា
- ជម្រុញការបញ្ចូលបញ្ហាប្រែប្រួលអាកាសធាតុទៅក្នុងផែនការអភិវឌ្ឍន៍ជាតិ និងផែនការតាមវិស័យ និងសម្រប សម្រួលការអនុវត្តគម្រោងយន្តការអភិវឌ្ឍន៍ស្ថាពរ និងគម្រោងឥណទានការបោសនៅព្រះរាជាណាចក្រកម្ពុជា ។
- ជម្រុញការងារសិក្សាស្រាវជ្រាវ អប់រំ ផ្សព្វផ្សាយ បណ្តុះបណ្តាល រៀបចំសិក្ខាសាលា កិច្ចប្រជុំនានា សំដៅលើកកម្ពស់ ការយល់ដឹងអំពីការប្រែប្រួលអាកាសធាតុ និងលើកទឹកចិត្តឱ្យមានការចូលរួមពីសហគមន៍មូលដ្ឋាន ក្នុងការអនុវត្ត គម្រោងឆ្លើយតបនឹងការប្រែប្រួលអាកាសធាតុ
- លើកសំណើគម្រោង និងកម្មវិធីនានា ព្រមទាំងសម្របសម្រួល តាមដាន និងវាយតម្លៃការអនុវត្តគម្រោងកម្មវិធីទាំង អស់ ដែលពាក់ព័ន្ធនឹងការប្រែប្រួលអាកាសធាតុ នៅព្រះរាជាណាចក្រកម្ពុជា
- កៀរគរធនធានដែលចាំបាច់ ពិសេសការទាក់ទាញជំនួយឥតសំណង សម្រាប់អនុវត្តគោលនយោបាយយុទ្ធសាស្ត្រ បរិធានច្បាប់ ផែនការ និងកម្មវិធីនានា ស្តីពីការប្រែប្រួលអាកាសធាតុ
- បំពេញតួនាទីជាស្ថាប័នបង្គោលរបស់អនុសញ្ញាក្របខ័ណ្ឌសហប្រជាជាតិ ស្តីពីការប្រែប្រួលអាកាសធាតុ ពិធីសារក្បួត យន្តការអភិវឌ្ឍន៍ស្ថាពរ សេចក្តីសម្រេចនានា និងក្រុមប្រឹក្សាអន្តររដ្ឋាភិបាលស្តីពីការប្រែប្រួលអាកាសធាតុ ព្រមទាំង រៀបចំគោលជំហរជាតិ សម្រាប់ការចរចាពាក់ព័ន្ធ
- បំពេញតួនាទីជាលេខាធិការដ្ឋាន នៃគណៈកម្មាធិការជាតិគ្រប់គ្រងការប្រែប្រួលអាកាសធាតុ
- សហការជាមួយស្ថាប័នពាក់ព័ន្ធ ក្នុងការរៀបចំបង្កើត និងគ្រប់គ្រងមូលនិធិប្រែប្រួលអាកាសធាតុ និងគោលនយោ បាយឥណទានការបោស
- ពង្រឹងកិច្ចសហការជាមួយស្ថាប័នពាក់ព័ន្ធជាតិ ដៃគូអភិវឌ្ឍន៍ សង្គមស៊ីវិល និងផ្នែកឯកជន ក្នុងការអនុវត្តវិធានការ ឆ្លើយតបនឹងការប្រែប្រួលអាកាសធាតុ ក៏ដូចជាអនុសញ្ញាក្របខ័ណ្ឌសហប្រជាជាតិ ស្តីពីការប្រែប្រួលអាកាសធាតុ ឱ្យ មានប្រសិទ្ធភាព
- រៀបចំរបាយការណ៍សកម្មភាព និងលទ្ធផលការងារ ជូនរាជរដ្ឋាភិបាល ក្រសួងបរិស្ថាន ស្ថាប័នជាតិ-អន្តរជាតិ និងដៃគូ អភិវឌ្ឍន៍ពាក់ព័ន្ធ ។

នាយកដ្ឋាន ប្រែប្រួលអាកាសធាតុ ដឹកនាំដោយប្រធាននាយកដ្ឋាន ០១រូប និងអមដោយអនុប្រធាននាយកដ្ឋាន ជា ជំនួយការតាមការចាំបាច់ ។

មាត្រា ៥.-

ការរៀបចំ និងការប្រព្រឹត្តទៅ របស់នាយកដ្ឋានជំនាញចំណុះអគ្គនាយកដ្ឋានរដ្ឋបាលការពារ និងអភិរក្សធម្មជាតិ ទាំងអស់ ត្រូវកំណត់ដោយប្រកាសរបស់ក្រសួងបរិស្ថាន ។

មាត្រា ៦: -

ត្រូវបាននិកករណ៍ មាត្រាទី៥ នៃអនុក្រឹត្យលេខ ៣៧ អនក្រ.បក ចុះថ្ងៃទី ២៤ ខែ មេសា ឆ្នាំ២០០៨ ស្តីពីការ តម្លើងនាយកដ្ឋានការពារ និងអភិរក្សធម្មជាតិ ទៅជា អគ្គនាយកដ្ឋានរដ្ឋបាលការពារ និងអភិរក្សធម្មជាតិ ។


មាត្រា ៧: -

រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី រដ្ឋមន្ត្រីក្រសួងបរិស្ថាន រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ រដ្ឋលេខាធិការ នៃរដ្ឋលេខាធិការដ្ឋានមុខងារសាធារណៈ រដ្ឋមន្ត្រី និងរដ្ឋលេខាធិការ គ្រប់ក្រសួង ស្ថាប័ន ត្រូវអនុវត្តអនុក្រឹត្យនេះ ឱ្យមាន ប្រសិទ្ធភាពខ្ពស់ ។

មាត្រា ៨: -

អនុក្រឹត្យនេះ ចូលជាធរមានចាប់ពីថ្ងៃចុះហត្ថលេខាតទៅ ។

ធ្វើនៅរាជធានីភ្នំពេញ, ថ្ងៃទី ១៩ ខែ តុលា ឆ្នាំ ២០០៩



សម្តេចអគ្គមហាសេនាបតីតេជោ ហ៊ុន សែន

បានយកសេចក្តីជម្រាបជូន សម្តេចនាយករដ្ឋមន្ត្រី
នេសរដ្ឋមន្ត្រី រដ្ឋមន្ត្រីក្រសួងបរិស្ថាន

បណ្ឌិត ស៊ីម ស៊ីតា

កន្លែងទទួល :

- ក្រសួងព្រះបរមរាជវាំង
- អគ្គលេខាធិការដ្ឋាន ព្រឹទ្ធសភា
- អគ្គលេខាធិការដ្ឋាន រដ្ឋសភា
- ខុទ្ទកាល័យសម្តេចនាយករដ្ឋមន្ត្រី
- ដូចមាត្រា ៧
- រាជកិច្ច
- ឯកសារ, កាលប្បវត្តិ